

حضرت عائشہ رضی اللہ عنہا کے اصول استنباط: ایک تحقیقی مطالعہ

Hazrat ‘Āyeshah (R.A)’S Principles of Deduction:
(An evaluation)

ڈاکٹر عائشہ صنوبر*

ڈاکٹر محمد علی**

ABSTRACT

This article dealt with the description of services of Hazrat ‘Āyeshah (R.A) in the field of principles of derivation of legal rules from the legal texts of the Holy Quran and prophetic traditions, which is the second part of the series, in first part Quran was focused in this regard while in this article other sources of Islamic law as Prophetic tradition etc. have been discussed and their applications in the juristic approach of Hazrat ‘Āyeshah, likewise, Qiyās is a method that uses analogy/ comparison to derive Islamic legal rulings for new developments due to importance and the need of society. Umm Al-Momineen Hazrat ‘Āyeshah (R.A) used to derive a ruling for new situations that are not addressed by Qur’an and Sunnah. Istihṣān is the fourth principle of derivation of Ahkām. Likewise, other sources considered by her including Istihṣān, Istishāb, ‘Urf as principle of derivation of Ahkām. ‘Urf is an Arabic Islamic term referring to the custom or knowledge of a given society. Furthermore, the method adopted for research is deductive. The study found that Hazrat ‘Āyeshah applied the said sources in her process of derivation of legal rules of Islam, which were followed by Muslim jurists in this regard, So it is recommended that student of Islamic Law should study efforts of the companion of Prophet peace be upon him and their principles in the field.

Keywords: Great scholar of islam, Hazrat ‘Āyeshah (R.A) contribution in usul Al-fiqh (Islamic law), A role model for women. the principles of derivation of Ahkam. Usul Al-Istimbāt of Hazrat ‘Āyeshah (R.A).

* لیکچرار، شعبہ فکر اسلامی، تاریخ و ثقافت، علامہ اقبال اوپن یونیورسٹی، اسلام آباد

** ریسرچ آفیسر، وزارت مذہبی امور، اسلام آباد

موضوع کا تعارف و اہمیت

اسلام ایک مکمل دین ہے جسکی اسلامی تعلیمات کا اولین ماخذ و منبع قرآن کریم ہے۔ تمام علوم میں قرآن کریم کی حیثیت ایک مکمل دستورِ حیات کی ہے جبکہ سنت رسول ﷺ کی حیثیت قرآن کریم کی تفسیر و تشریح کی ہے۔ دین اسلام کی تکمیل نبی آخر الزمان حضرت محمد ﷺ سے ہوئی۔ اسلام فطری، ابدی اور عالمگیر دین ہے اس میں انسانی حالات و زمانہ کی مکمل رعایت رکھی گئی ہے۔ حالات و زمانہ تغیر پذیر ہیں اور بدلتے ہوئے حالات کے تقاضوں کے ساتھ مسائل زندگی بھی تبدیل ہوتے رہتے ہیں۔ پیش آمدہ مسائل کو قرآن و سنت کی روشنی میں حل کرنے کے لئے فقہ کی ضرورت و اہمیت دوچند ہو جاتی ہے کیونکہ نصوص محدود ہیں اور مسائل و فروعات لامحدود ہیں جن کا حل ہر دور میں فقہاء اور مجتہدین نے ان اصول اور کلیات کی روشنی میں پیش کیا ہے جو قرآن و سنت سے ماخوذ اور مستنبط ہیں۔ اسلام میں حصول تعلیم کو عبادت کا درجہ حاصل ہے۔ نبی اکرم ﷺ کی بعثت کا ایک مقصد امت کو تعلیم دینا ہے۔ خاتم النبیین حضرت محمد ﷺ نے امت کی تعلیم و تربیت کے لئے صحابہ کرام و صحابیات رضوان اللہ علیہم اجمعین کی تعلیم و تربیت کی کہ آپ ﷺ کے بعد امت کی تعلیم و تربیت کا فریضہ صحابہ کرام و صحابیات رضوان اللہ علیہم اجمعین نے سرانجام دیا۔ اس سلسلے میں امہات المؤمنین کا کردار سنہرے حروف میں لکھے جانے کا مستحق ہے بالخصوص ام المؤمنین حضرت عائشہ رضی اللہ عنہا نے تفسیر، حدیث اور فقہ میں گراں قدر خدمات سرانجام دیں۔

حضرت عائشہ رضی اللہ عنہا نبی کریم ﷺ سے دینی علوم کی باریکیوں کو سمجھتی اور مسائل سنتی تھیں۔ حضرت عائشہ رضی اللہ عنہا کا حجرہ مبارک مسجد نبوی سے متصل تھا اس لئے مسجد نبوی میں دیئے جانے والے دروس سے حضرت عائشہ رضی اللہ عنہا استفادہ کرتیں۔ آپ رضی اللہ عنہا علم و حکمت کی باتوں اور احکام کو یاد رکھتی تھیں۔ اللہ تعالیٰ نے حضرت عائشہ رضی اللہ عنہا کو دقت رسی اور نکتہ فہمی سے نوازا۔ آپ رضی اللہ عنہا سے روایت کی کثرت کے ساتھ تفقہ، اجتہاد، فکر اور قوت استنباط میں ممتاز تھیں۔ آپ رضی اللہ عنہا نے جن مختلف علمی مجالات میں کمال حاصل کیا تھا ان میں سے ایک مجال شریعت اسلامیہ کے عملی احکام کا تھا۔ آپ رضی اللہ عنہا تاریخ اسلام کی ابتدائی مایہ ناز فقہاء کی صف میں منفرد مقام کی حامل شخصیت تھیں۔ آپ رضی اللہ عنہا نے فہم نص اور درایتی معیارات کی مضبوط بنیادیں فراہم کیں۔ یہی وہ خوبیاں تھیں جن کی وجہ سے ام المؤمنین حضرت عائشہ رضی اللہ عنہا علمی مرجع بن چکیں تھیں۔ کبار صحابہ کرام بھی آپ رضی اللہ عنہا کے اقوال اور آراء پر عمل کرنے میں تامل سے کام نہیں لیتے تھے بلکہ آپ رضی اللہ عنہا کی آراء کو نہایت فراخ دلی کے ساتھ اہمیت دیا کرتے تھے۔

زیر نظر مقالہ حضرت عائشہ رضی اللہ عنہا کے اصول استنباط کا حصہ دوم ہے مقالہ کے حصہ اول کا موضوع بحث ”حضرت عائشہ رضی اللہ عنہا کا قرآن کریم سے استنباط احکام میں منہج“ تھا جس کا مختصر خلاصہ یہ ہے کہ حضرت عائشہ رضی اللہ عنہا شریعت اسلامیہ کی قانونی باریکیوں سے بخوبی آگاہ تھیں اور نصوص شریعت پر مہارت تامہ رکھتی تھیں۔ آپ رضی اللہ عنہا

شریعت اسلامیہ کے بنیادی مصدر قرآن کریم کے علوم، اسرار و رموز کی ماہر تھیں اور قرآن کریم کے احکام کے شان نزول، اسباب، محکم، تنابہ، تعارض و ترجیح، نسخ و منسوخ کے علوم پر مکمل عبور رکھتی تھیں۔ اس مہارت اور لیاقت کی بدولت حضرت عائشہ رضی اللہ عنہا نصوص قرآنی سے استنباط مختلف طریقوں سے کرتی تھیں۔ مثلاً: 1- محکم آیات سے استدلال کے طریقے: ا- دلالت ظاہرہ، ب- دلالت ظاہرہ مجتمعة، ج- دلالت ظاہرہ متفرقة، 2- بظاہر متعارض آیات، 3- خفی الدلالة، 4- تاویل، 5- تعلیل، 6- آیات سے عمومی حکم اخذ کرنا، 7- آیات کے مفہوم سے احکام کا استنباط، 8- منسوخ آیات، ا- آیت کا حکم منسوخ ہے اور تلاوت باقی ہے: ب- عدم نسخ۔ حصہ اول مجلہ البصیرہ جلد 5، شمارہ 1، سال 2016ء میں شائع ہو چکا ہے۔ جبکہ مقالہ ہذا (حصہ دوم) حضرت عائشہ رضی اللہ عنہا کے اصول استنباط کے سلسلہ کی دوسری بحث ہے۔ اس مقالہ میں حضرت عائشہ رضی اللہ عنہا کے اصول استنباط میں سنت رسول اللہ صلی اللہ علیہ وسلم، قیاس، استحسان، استصحاب اور عرف پر روشنی ڈالی گئی ہے۔

حضرت عائشہ رضی اللہ عنہا کے استنباط کے اصول:

حضرت عائشہ رضی اللہ عنہا کا دوسرا اصول استنباط یہ ہے کہ جس مسئلہ کی دلیل قرآن مجید میں نہ ملے اسے حدیث میں تلاش کرتی تھیں۔ حضرت عائشہ رضی اللہ عنہا سنت کی اہمیت سے بخوبی واقف تھیں۔ آپ رضی اللہ عنہا کا شمار مکثرین راویان حدیث میں ہوتا ہے۔ حضرت عائشہ رضی اللہ عنہا حدیث کی سند اور متن دونوں میں مہارت رکھتی تھیں۔ آپ سنت مطہرہ صلی اللہ علیہ وسلم سے حسب ذیل طریقوں سے استنباط فرماتی تھیں۔

۲- سنت

سنت رسول صلی اللہ علیہ وسلم اسلامی قانون کا دوسرا بنیادی ماخذ ہے۔ قرآن کریم میں بیان کردہ احکام کی تشریح رسول صلی اللہ علیہ وسلم نے اپنے قول و فعل سے فرمائی۔ سنت کے لغوی معنی ہیں: راستہ، طریقہ اور طریقہ زندگی کو کہتے ہیں۔ علامہ آمدی رحمہ اللہ^(۱) نے سنت کی اصطلاحی تعریف ان الفاظ میں کی ہے۔ ”تحقیق سنت کے لفظ کا اطلاق ان دلائل شریعہ پر ہو گا جو وحی متلو (قرآن کی مثل) نہیں ہیں اور اس میں آپ صلی اللہ علیہ وسلم کے تمام اقوال، افعال اور تقریرات شامل ہوں گے۔“^(۲)

قرآنی احکام کو سمجھنا اور عمل پیرا ہونے کے لئے احادیث مبارکہ سے رہنمائی از بس ضروری ہے۔ سنت رسول اللہ صلی اللہ علیہ وسلم کی حیثیت بنیادی ماخذ شریعت کی ہے۔ علامہ شوکانی رحمہ اللہ احادیث مبارکہ کی اہمیت بیان کرتے

(۱) سیف الدین آمدی (551ھ - 631ھ) اصول فقہ کے عالم، حصول تعلیم کے لئے بغداد، شام کا سفر کیا جبکہ وفات دمشق میں ہوئی۔ زرکلی، خیر الدین، دمشق (المتوفی: 1396ھ)، دار العلم للملایین، طبع: پندرہویں، 2002ء، 4/332

(۲) آمدی، علی بن محمد، الاحکام فی اصول الاحکام، دار لکتاب العربی، بیروت، 1/169

ہوئے لکھتے ہیں:

"قد اتفق من يعتد به من أهل العلم على أن السنة المطهرة مستقلة بتشريع الأحكام وأنها كالقرآن في تحليل الحلال وتحريم الحرام".⁽¹⁾
 "اہل علم اس بات پر متفق ہیں کہ سنت مطہرہ تشریعی احکام میں مستقل حیثیت کی حامل ہے اور کسی چیز کو حلال یا حرام قرار دینے میں اس کا درجہ قرآن کریم ہی کی طرح ہے۔"
 رضائے الہی کا حصول اتباع رسول اللہ ﷺ کے ساتھ لازم و ملزوم ہے۔
 ارشاد باری تعالیٰ ہے:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ﴾⁽²⁾

ترجمہ: (اے نبی ﷺ!) کہہ دیجئے کہ اگر تم اللہ سے محبت رکھتے ہو تو میری پیروی کرو (تاکہ) خدا بھی تم سے محبت کرے اور تمہارے گناہ بھی معاف کر دے اور اللہ تو بخشنے والے مہربان ہے۔

اس آیت مبارکہ کی تفسیر بیان کرتے ہوئے مفتی محمد شفیعؒ نے سنت رسول اللہ ﷺ کی اہمیت کے بارے میں لکھا ہے۔ اگر دنیا میں آج کسی شخص کو اپنے مالک حقیقی کی محبت کا دعویٰ ہو تو اس کے لئے لازم ہے کہ اس کو اتباع محمدی ﷺ کی کسوٹی پر آزما کر دیکھ لے۔ سب کھرا کھوٹا معلوم ہو جائے گا۔ جو شخص اپنے دعویٰ میں جتنا سچا ہو گا اتنا ہی حضور اکرم ﷺ کی اتباع کا زیادہ اہتمام کرے گا، اور آپ ﷺ کی لائی ہوئی روشنی کو مشعل راہ بنائے گا، اور جتنا اپنے دعوے میں کمزور ہو گا اسی قدر آپ ﷺ کی اطاعت میں سستی اور کمزوری دیکھی جائے گی⁽³⁾۔

نبی کریم ﷺ قرآن کریم کی عملی تفسیر ہیں، جیسا کہ حضرت عائشہ رضی اللہ عنہا سے نبی کریم ﷺ کے اخلاق حمیدہ کے بارے میں سوال کیا گیا تو ام المؤمنین حضرت عائشہ رضی اللہ عنہا نے فرمایا:

«فَإِنَّ خُلُقَ نَبِيِّ اللَّهِ كَانَ الْقُرْآنَ»⁽⁴⁾

”نبی کریم ﷺ قرآن کریم کی عملی تفسیر تھے۔“

حضرت عائشہ رضی اللہ عنہا نے نبی کریم ﷺ سے براہ راست تعلیم حاصل کی آپ رضی اللہ عنہا کو علوم دینیہ میں دقیق فہمی کا خصوصی ملکہ حاصل تھا۔

(1) شوکانی، محمد بن علی، ارشاد الفول الی تحقیق الحق من علم الاصول، دار الکتب العربی، طبع اول، 1999ء، 96/1

(2) سورۃ آل عمران: 31

(3) شفیع، محمد، مفتی، معارف القرآن، مکتبۃ معارف القرآن، کراچی، 2/54

(4) قشیری، مسلم بن الحجاج، صحیح مسلم، کتاب صلاۃ المسافرین، باب جامع صلاۃ اللیل وَمَنْ نَامَ عَنْهُ أَوْ عَرَضَ، حدیث نمبر: 1773، دار الجلیل بیروت، 2/168

استنباط کے حوالے سے عائشہ رضی اللہ عنہا کا احادیث مبارکہ سے تعامل دو طرح سے ہے:

- 1- ثابت شدہ احادیث
2- غیر ثابت شدہ احادیث

ثابت شدہ احادیث:

ام المؤمنین حضرت عائشہ رضی اللہ عنہا احادیث مبارکہ سے استنباط کرنے سے قبل ورود حدیث دیکھتیں اگر ورود حدیث ثابت ہو تو حضرت عائشہ رضی اللہ عنہا اس حدیث سے درج ذیل طرق سے استنباط کرتی تھیں۔

۱- ظاہرۃ الدلالة:

ظاہرۃ الدلالة سے مراد ایسی حدیث جس سے احکام کا استنباط واضح طور پر ہو، حدیث کے الفاظ میں کسی قسم کا اخفاء نہ ہو اور نہ ہی اخفاء کا احتمال ہو۔ آپ رضی اللہ عنہا اس حدیث سے واضح حکم مراد لیتی تھیں مثلاً ولاء کو آزاد کرنا۔

عَنْ عَمْرَةَ بِنْتِ عَبْدِ الرَّحْمَنِ أَنَّ بَرِيرَةَ جَاءَتْ تَسْتَعِينُ عَائِشَةَ أُمَّ الْمُؤْمِنِينَ رَضِيَ اللَّهُ عَنْهَا فَقَالَتْ لَهَا: "إِنْ أَحَبَّ أَهْلُكَ أَنْ أَصُوبَ لَهِمْ ثَمَنَكَ صَبَّأً وَاحِدَةً فَأُعْتِقَكَ (وَأُعْتِقَكَ) فَعَلْتُ"، فَذَكَرْتُ بَرِيرَةَ ذَلِكَ لِأَهْلِهَا، فَقَالُوا: "لَا! إِلَّا أَنْ يَكُونَ وَلَاؤُكَ (الْوَلَاءُ) لَنَا. قَالَ مَالِكٌ: قَالَ يَحْيَى: "فَزَعَمْتُ عَمْرَةَ أَنَّ عَائِشَةَ ذَكَرَتْ ذَلِكَ لِرَسُولِ اللَّهِ ﷺ، فَقَالَ: «اشْتَرِيهَا وَأُعْتِقْهَا فَإِنَّمَا الْوَلَاءُ لِمَنْ أَعْتَقَ»⁽¹⁾

”حضرت عمرہ بنت عبد الرحمن سے روایت کہ حضرت بریرہ رضی اللہ عنہا حضرت عائشہ رضی اللہ عنہا سے مدد لینے آئیں۔ حضرت عائشہ رضی اللہ عنہا نے ان (حضرت بریرہ رضی اللہ عنہا) سے کہا! اگر تمہارا مالک یہ صورت پسند کرے کہ میں مکاتبت کی ساری رقم ایک ہی مرتبہ ادا کر دوں؟ حضرت بریرہ رضی اللہ عنہا نے حضرت عائشہ رضی اللہ عنہا کی شرط کا ذکر اپنے آقا سے کیا۔ اس کے جواب میں حضرت بریرہ رضی اللہ عنہا کے آقا نے کہا! ہمیں اس شرط پر منظور ہے کہ حضرت بریرہ رضی اللہ عنہا کی ولاء ہمارے ساتھ قائم رہے۔ حضرت عائشہ رضی اللہ عنہا نے اس شرط کے بارے میں نبی کریم ﷺ سے پوچھا! آپ ﷺ نے فرمایا اسے خریدو اور آزاد کر دو۔ ولاء اس کی ہوتی ہے جو آزاد کرے“

اس حدیث مبارکہ سے ثابت ہوا کہ جو آزاد کرے گا ولاء اس کے لئے ثابت ہے، اور اس کے لئے نہیں ہے جو مالک ہے۔ چاہے آزاد کراتے وقت مالک اس کی شرط لگالیں، کیونکہ آزاد کرنے کی نسبت اس کی طرف ہوگی جس نے پیسے دے کر غلام آزاد کرایا نہ کہ مالک کی طرف جس نے پیسے وصول کئے۔ چنانچہ اگر مالک اس قسم کی شرط کے ساتھ آزادی کو مشروط کر دے، تو یہ شرط فاسد ہے۔ نیز شرط فاسد سے بیع فاسد نہیں ہوگی بلکہ بیع صحیح ہوگی اور شرط

(1) بخاری، محمد بن اسماعیل ابو عبد اللہ، صحیح بخاری، کتاب العتق، باب بیع المكاتب إذا رضى، حدیث نمبر: 2425، تحقیق: د. مصطفیٰ دیب البغا، دار ابن کثیر، بیروت، طبع سوم: 1987ء، 2/904

باطل ہو جائے گی۔ البتہ اگر مالک کسی کہنے پر اور ترغیب دلانے پر کسی غلام کو مفت میں آزاد کر دے تو اس صورت میں مالک کے لئے ولاء کا ثبوت ہو گا۔

ب۔ تعلیل الحدیث

حضرت عائشہ رضی اللہ عنہا احادیث سے استنباط کرتے ہوئے اکثر ان روایات کے علل و اسباب بھی بیان کرتی تھیں۔ وہ خاص حکم جن مصلحتوں پر مبنی رہتا ہے، ان کی تشریح کرتی تھیں۔ اگر حدیث "ظاہرۃ الدلالة" نہ ہو تو حضرت عائشہ رضی اللہ عنہا "غیر ظاہرۃ الدلالة" حدیث کے حکم کی علت بیان کر کے "مسئلہ" کا استنباط فرماتی تھیں۔ مثلاً جمعہ کے دن غسل کرنا واجب ہے یا نہیں اس میں اختلاف ہے۔ حضرت عبداللہ ابن عمر رضی اللہ عنہما حدیث روایت کرتے ہیں۔

سَمِعْتُ رَسُولَ اللَّهِ ﷺ يَقُولُ: «مَنْ جَاءَ مِنْكُمْ الْجُمُعَةَ فَلْيَغْتَسِلْ»⁽¹⁾

"میں نے نبی کریم ﷺ کو فرماتے ہوئے سنا ہے کہ تم میں سے جو بھی جمعہ کی نماز کے لئے آئے پس اسے چاہئے کہ وہ غسل کرے۔"

حضرت ابوسعید خدری رضی اللہ عنہ روایت کرتے ہیں کہ:

أَنَّ رَسُولَ اللَّهِ ﷺ قَالَ: «غُسِّلْ يَوْمَ الْجُمُعَةِ وَاجِبٌ عَلَى كُلِّ مُحْتَلِمٍ»⁽²⁾

"بے شک رسول اللہ ﷺ نے فرمایا: جمعہ کے دن غسل کرنا ہر بالغ پر واجب ہے۔"

اسی مسئلہ کو حضرت عائشہ رضی اللہ عنہا نے ان الفاظ میں بیان کیا ہے۔

كَانَ النَّاسُ يَنْتَابُونَ يَوْمَ الْجُمُعَةِ مِنْ مَنَازِلِهِمْ وَالْعَوَالِي فَيَأْتُونَ فِي الْعُبَارِ يُصِيبُهُمُ الْعُبَارُ وَالْعَرَقُ فَيَخْرُجُ مِنْهُمْ الْعَرَقُ فَأَتَى رَسُولَ اللَّهِ ﷺ إِنْسَانٌ مِنْهُمْ وَهُوَ عَنَدِي، فَقَالَ النَّبِيُّ ﷺ: «لَوْ أَنَّكُمْ تَطَهَّرْتُمْ لَيَوْمِكُمْ هَذَا»⁽³⁾

"لوگ اپنے اپنے گھروں سے اور مدینہ کی آبادیوں سے جمعہ کے روز آتے تھے۔ وہ عبار اور پسینے میں شرابور ہوتے تھے ان کے بدن سے پسینہ نکلتا تھا۔ ایک بار ایک شخص ان میں سے رسول اللہ ﷺ کے پاس آیا اور آپ ﷺ میرے پاس بیٹھے تھے۔ آپ ﷺ نے فرمایا! بہتر ہوتا اگر آج کے دن غسل کر لیتے۔"

حضرت عائشہ رضی اللہ عنہا نے ایک دوسری روایت میں جمعہ کے دن غسل کے مستحب ہونے کے حکم کی تصریح ان الفاظ میں فرمائی۔

«قَالَتْ عَائِشَةُ رَضِيَ اللَّهُ عَنْهَا: كَانَ النَّاسُ مَهْنَةً أَنْفُسِهِمْ، وَكَانُوا إِذَا رَاحُوا

(1) صحیح بخاری، کتاب الجمعة، باب هل علی من لم يشهد الجمعة غسل من النساء والضعفاء وغيرهم، حدیث نمبر: 2،894 / 5

(2) ایضاً، حدیث 2،895 / 5

(3) ایضاً، کتاب الجمعة، باب من أين توتي الجمعة وعلی من تجب، حدیث نمبر: 1،860 / 306

إِلَى الْجُمُعَةِ، رَاخُوا فِي هَيْئَتِهِمْ فَقِيلَ لَهُمْ: لَوْ اغْتَسَلْتُمْ»⁽¹⁾

درج بالا روایت میں حضرت عائشہ رضی اللہ عنہا نے حدیث مبارکہ کی یہ علت بیان کی کہ جمعہ کے دن غسل کا اس لئے کہا گیا کہ گرد و غبار، پسینے کی بدبو وغیرہ، زائل ہو جائیں، اور دوسرے لوگوں کو اس سے ایذا نہ پہنچے۔

حدیث مبارکہ کی علت بیان کرنے سے ثابت ہوتا ہے کہ جمعہ کے دن غسل کرنا مستحب ہے نہ کہ فرض۔ اس حکم کو حضرت عائشہ رضی اللہ عنہا نے حدیث کی علت بیان کر کے مستنبط کیا ہے۔ یہ مسئلہ مختلف فیہ ہے اصحاب ظواہر جمعہ کے دن غسل کو واجب قرار دیتے ہیں جبکہ جمہور اہل علم اسے سنت سمجھتے ہیں۔ حضرت عائشہ صدیقہ رضی اللہ عنہا کا مذکورہ قول صاحب بدایۃ المجتہد نے نقل کر کے اس کی توجیہ کی ہے کہ حضرت عائشہ رضی اللہ عنہا کے ہاں یہ صرف نظافت پر محمول ہے نہ کہ عبادت اس لئے یہ افضل ہے ورنہ وضوء کافی ہے۔ یہ تعلیل اس لئے بھی اقرب الی الصواب ہے کہ اگر ایک شخص پر غسل شرعی واجب نہیں اور نہ ہی اس کا بدن میلا ہے تو اسے غسل کرنے کی محض نماز کے لئے ضرورت نہیں ہوتی البتہ جمعہ کے دن چونکہ اجتماع عام ہوتا ہے اس لئے نظافت کو مستحب قرار دیا گیا تاکہ ماحول صاف رہے۔ تعلیل حدیث کی ایک اور مثال ”مطلقة ثلاثہ“ کے نان نفقہ سے متعلق ہے۔ مطلقہ ثلاثہ کا نان نفقہ دوران عدت شوہر کے ذمہ ہے یا نہیں؟ اس میں اختلاف ہے۔

حضرت فاطمہ بنت قیس رضی اللہ عنہا کا موقف ہے کہ طلاق ثلاثہ کے بعد ”نان نفقہ“ کا حق ساقط ہو جاتا ہے اور ان کی دلیل یہ روایت ہے:

”عَنْ فَاطِمَةَ بِنْتِ قَيْسٍ أَنَّ أَبَا عَمْرٍو بْنَ حَفْصٍ طَلَّقَهَا الْبَتَّةَ وَهُوَ غَائِبٌ فَأَرْسَلَ إِلَيْهَا وَكَيْلُهُ بِشَعِيرٍ فَسَخَطَتْهُ فَقَالَ وَاللَّهِ مَا لَكَ عَلَيْنَا مِنْ شَيْءٍ فَجَاءَتْ رَسُولَ اللَّهِ ﷺ فَذَكَرَتْ ذَلِكَ لَهُ فَقَالَ: «لَيْسَ لَكَ عَلَيْهِ نَفَقَةٌ». فَأَمَرَهَا أَنْ تَعْتَدَ فِي بَيْتِ أُمِّ شَرِيكِ.»⁽²⁾

”حضرت فاطمہ بنت قیس رضی اللہ عنہا روایت کرتی ہیں کہ ابو عمرو حفص نے انہیں طلاق بائن دے دی جبکہ وہ خود شہر میں نہیں تھے اور اپنی طرف سے ایک وکیل کو کچھ جو دے کر حضرت فاطمہ بنت قیس رضی اللہ عنہا کی طرف بھیجا اس پر حضرت فاطمہ بنت قیس رضی اللہ عنہا ناراض ہوئیں تو وکیل نے کہا خدا کی قسم تمہارے لئے ہم پر کچھ واجب نہیں پھر حضرت فاطمہ بنت قیس رضی اللہ عنہا یہ مسئلہ لے کر حضور ﷺ کے پاس آئیں اور سارے معاملہ کا تذکرہ کیا تو آپ ﷺ نے فرمایا تمہارے لئے ان کے ذمے کچھ واجب نہیں۔“

(1) صحیح بخاری، کتاب الجمعة، باب وقت الجمعة اذا زالت الشمس، حدیث نمبر: 903، 7/2

(2) صحیح مسلم، کتاب الطلاق، باب المطلقة ثلاثا لا نفقة لها، حدیث نمبر: 4، 3770 / 195

حضرت عائشہ رضی اللہ عنہا کو حضرت فاطمہ بنت قیس رضی اللہ عنہا کی روایت کا علم ہوا تو آپ نے حدیث کی تشریح کرتے ہوئے وجہ رخصت اور نان نفقہ اور سکنی نہ ملنے کی تصریح اس طرح فرمائی ہے:

لَقَدْ عَابَتْ ذَلِكَ عَائِشَةُ رَضِيَ اللَّهُ عَنْهَا أَشَدَّ الْعَيْبِ يَعْنِي حَدِيثَ فَاطِمَةَ بِنْتِ قَيْسٍ وَقَالَتْ: «إِنَّ فَاطِمَةَ كَانَتْ فِي مَكَانٍ وَحْشٍ فَخِيفَ عَلَى نَاحِيَتِهَا فَلِذَلِكَ رَخَّصَ لَهَا رَسُولُ اللَّهِ ﷺ»⁽¹⁾

”حضرت عائشہ رضی اللہ عنہا نے حضرت فاطمہ بنت قیس رضی اللہ عنہا کی حدیث پر شدید اعتراض کیا اور کہا کہ فاطمہ (بنت قیس) کا گھر آبادی سے دور اور غیر محفوظ تھا اس لئے نبی کریم ﷺ نے ان کو رخصت دی کہ وہ اپنے ایام عدت دوسرے مقام پر گزاریں۔“

ایک دوسری روایت میں حضرت عائشہ رضی اللہ عنہا نے یہ الفاظ بھی فرمائے:

«مَا لِفَاطِمَةَ أَلَا تَنْتَفِي اللَّهُ!؟ يَعْنِي فِي قَوْلِهَا لَا سَكْنَى وَلَا نَفَقَةَ»⁽²⁾
”اپنے موقف سکنی اور نفقہ نہ ملنے پر اللہ سے ڈرو۔“

چنانچہ صاحب مبسوط نے لکھا ہے کہ حضرت عائشہ رضی اللہ عنہا نے فرمایا کہ یہ عورت (حضرت فاطمہ بنت قیس رضی اللہ عنہا) عالم کو آزمائش میں ڈال دے گی اور اس مسئلہ میں دیگر کبار صحابہ رضی اللہ عنہم اجماعین کی رائے بھی آپ رضی اللہ عنہا کی رائے کے مطابق و موافق تھی۔⁽³⁾ چنانچہ حضرت فاطمہ بنت قیس رضی اللہ عنہا کا مسئلہ ایک خاص تناظر پر محمول کیا گیا ہے۔ اس سلسلے میں احناف کا موقف یہ ہے کہ اس کے لئے نفقہ اور سکنی دونوں ہے جبکہ شوافع کے ہاں صرف سکنی ہے اور نفقہ نہیں ہے۔⁽⁴⁾

درج بالا روایت سے واضح ہوا کہ ام المؤمنین حضرت عائشہ رضی اللہ عنہا حدیث مبارکہ سے استنباط کرتے ہوئے علت کو پیش نظر رکھتی تھیں۔ یہاں یہ بات پیش نظر رکھنی چاہیے کہ بعض مسائل کی نسبت صحابہ کرام رضی اللہ عنہم میں جو اختلاف ہو تا وہ اختلاف فہم پر مبنی تھا۔ حضرت عائشہ رضی اللہ عنہا کو اس فہم و ذکاء کے عطیہ الہی سے بھی حظ وافر ملا تھا اور آپ رضی اللہ عنہا نے اس سے فن حدیث کو بہت فائدہ پہنچایا۔

ج۔ تاویل الحدیث:

تاویل اول، یؤول، سے ماخوذ ہے۔ باب تفعیل کا مصدر جس کے لغوی معنی رجوع کرنے کے ہیں۔

(1) ابن ماجہ، محمد بن یزید القزوی، سنن ابن ماجہ، کتاب الطلاق، باب هل تخرج المرأة في عدتها، حدیث نمبر: 2032،

دار الفکر، بیروت، 1 / 655

(2) صحیح بخاری، کتاب الطلاق، باب قصہ فاطمہ بنت قیس رضی اللہ عنہا، حدیث نمبر: 5016، 5 / 2039

(3) سرخسی، محمد بن احمد، المبسوط، دار المعرفۃ بیروت، 5 / 201

(4) کاسانی، ابو بکر بن مسعود بن احمد، بدائع الصنائع، دار الکتب العلمیہ، 1986، 3، ص: 209

اصطلاح میں تاویل کی تعریف ہے:

"هو صرف اللفظ عن المعنى الراجح إلى المرجوع للدليل يقتضيه" (1)
 "کسی دلیل کے پیش نظر لفظ کے رائج معنی کو ترک کر کے مرجوح معنی مراد لے لینا تاویل کہلاتا ہے۔"

درج بالا تعریف سے واضح ہوتا ہے کہ جس لفظ کے معنی میں تاویل کی جارہی ہو اس میں دو شرائط کا پایا جانا ضروری ہے۔

1- "لفظ" سے جو معنی مراد لیا جا رہا ہے وہ لفظ اس کا احتمال بھی رکھتا ہو۔

2- دلیل اور قرینہ کی بناء پر رائج معنی چھوڑ کر مرجوح معنی مراد لیا ہے (بالفاظ دیگر وہ تاویل فاسد ہوگی بلکہ، تحریف کے زمرہ میں آئے گی۔) تاویل الحدیث کی مثال درج ذیل حدیث مبارکہ ہے:

«قَالَ □ لَا يَتَقَدَّمُ أَحَدُكُمْ رَمَضَانَ بِصَوْمِ يَوْمٍ أَوْ يَوْمَيْنِ إِلَّا أَنْ يَكُونَ رَجُلًا كَانَ يَصُومُ صَوْمَهُ (صَوْمًا) فَلْيَصُمْ ذَلِكَ الْيَوْمَ» (2)

"نبی کریم ﷺ نے فرمایا کوئی شخص رمضان سے پہلے (شعبان کی آخری تاریخوں میں) ایک یا دو دن کے روزے نہ رکھے، البتہ اگر ان دنوں میں کسی کو روزہ رکھنے کی عادت ہو تو وہ اس دن بھی روزہ رکھ لے۔"

حضرت عائشہ رضی اللہ عنہا سے اہل علم اور عوام الناس مسائل کا حل پوچھتے تھے۔ جیسا کہ درج ذیل روایت سے واضح ہوتا ہے، کہ جس روایت میں حضرت عائشہ رضی اللہ عنہا سے مختلف مسائل کے بارے میں سوال کیا گیا اور ایک سوال رمضان سے پہلے مختلف فیہ دن کا روزہ رکھنے کے بارے میں کیا گیا:

"وَعَنْ عَبْدِ اللَّهِ بْنِ أَبِي مُوسَى قَالَ: "أَرْسَلَنِي مُدْرِكٌ أَوْ ابْنُ مُدْرِكٍ إِلَى عَائِشَةَ أَسْأَلُهَا عَنْ أَشْيَاءَ، فَأَتَيْتُهَا وَسَأَلْتُهَا عَنِ الْيَوْمِ الَّذِي يُخْتَلَفُ فِيهِ مِنْ رَمَضَانَ؟ فَقَالَتْ: «لَأَنْ أَصُومَ يَوْمًا مِنْ شَعْبَانَ أَحَبُّ إِلَيَّ مِنْ أَنْ أَفْطِرَ يَوْمًا مِنْ رَمَضَانَ» (3)

"عبداللہ بن ابی موسیٰ سے روایت ہے کہ مجھے مدرک یا ابن مدرک نے ام المومنین حضرت عائشہ رضی اللہ عنہا کے پاس کچھ مسائل پوچھنے کے لئے بھیجا۔ میں آیا اور حضرت عائشہ رضی اللہ عنہا سے پوچھا کہ مختلف فیہ دن کے بارے میں آپ رضی اللہ عنہا کی کیا رائے ہے؟ آپ رضی اللہ عنہا نے فرمایا میں شعبان کے دن کا

(1) مناع القطان، مباحث فی علوم القرآن، مکتبۃ المعارف للنشر والتوزیع، طبع سوم، ۲۰۰۰ء، ص: ۲۲۳

(2) صحیح بخاری، کتاب الصوم، باب لا یتقدم من رمضان بصوم یوم ولا یومین، حدیث نمبر: 1815، 2/676

(3) شیبانی، ابو عبد اللہ، احمد بن محمد بن حنبل (م: 241ھ) مسند الإمام احمد بن حنبل، حدیث نمبر: ۲۴۹۳۵، مؤسسۃ الرسالۃ،

روزہ رکھنا پسند کرتی ہوں بہ نسبت اس کے کہ رمضان کا روزہ افطار کروں۔“

حضرت عائشہ رضی اللہ عنہا کے درج بالا قول سے واضح ہوتا ہے کہ آپ رضی اللہ عنہا نے حدیث میں تاویل کی اور آپ رضی اللہ عنہا کے قول کو حدیث مبارکہ کے دوسرے حصے سے تقویت ملتی ہے۔ بظاہر تو حضرت عائشہ صدیقہ رضی اللہ عنہا کی روایت پہلی روایت سے متعارض لگتی ہے کیونکہ شعبان میں روزہ رکھنے کی ممانعت ہے لیکن سیدہ عائشہ رضی اللہ عنہا کا موقف ان حضرات سے متعلق ہے جن کا معمول پندرہ شعبان سے پہلے بھی روزے کا ہو۔ ان کے لئے یہ ممانعت نہیں ہے صاحب المغنی نے ان کے درمیان یہی تطبیق ذکر کی ہے کہ تعارض نہیں بلکہ مصداق پر محمول کرنے میں تاویل ہے۔⁽¹⁾

۲- غیر ثابت شدہ احادیث

حضرت عائشہ رضی اللہ عنہا کے نزدیک حدیث کا ورود ثابت نہ ہو تو آپ رضی اللہ عنہا اس حدیث کو رد فرمادیتی اور اس کی دو حسب ذیل صورتیں ہیں۔

۱- منکر حدیث

منکر حدیث سے مراد حدیث کا اصل ثابت نہ ہو تو آپ رضی اللہ عنہا اس حدیث کی تکثیر فرماتی اور اس حدیث سے احکام کا استنباط نہیں فرماتی تھیں۔

نمازی کے سامنے سے کوئی عورت، جانور گزرنے سے نماز ٹوٹ جاتی ہے یا نہیں اس پر اختلاف ہے۔ حضرت ابن عباس رضی اللہ عنہما کا قول ہے۔ نمازی کے سامنے سے کتا، گدھا یا حائضہ عورت کے گزرنے یا یہودی، نصرانی، مجوسی، خنزیر گزرے تو نماز باطل ہو جاتی ہے اور اگر یہ جاندار ایک پتھر پھینکنے کے فاصلہ سے گزریں تو نماز باطل نہیں ہوتی۔⁽²⁾ ان کی دلیل مذکورہ بالا روایت ہے۔ جبکہ حضرت عائشہ رضی اللہ عنہا کی رائے اس کے برعکس ہے کہ نمازی کے سامنے سے عورت کے گزرنے سے نماز نہیں ٹوٹتی اور حضرت عائشہ رضی اللہ عنہا نے درج ذیل حدیث مبارکہ سے استدلال کیا ہے۔

«أَنَّ عَائِشَةَ زَوْجَ النَّبِيِّ ﷺ قَالَتْ لَقَدْ كَانَ رَسُولُ اللَّهِ ﷺ يَتَقَوَّمُ فَيُصَلِّي مِنْ

اللَّيْلِ وَإِلَيَّ لَمْ تُعْرِضْهُ بَيْنَهُ وَبَيْنَ الْقِبْلَةِ عَلَى فِرَاشِ أَهْلِهِ»⁽³⁾

حضرت عائشہ رضی اللہ عنہا زوجہ رسول اللہ ﷺ کہتی ہیں۔ نبی کریم ﷺ کھڑے ہوتے اور رات کی

(1) ابن قدامة، عبد اللہ بن احمد، المغنی، مکتبۃ القاہرہ، 1968ء، 3/106

(2) بیہقی، احمد بن الحسین بن علی، سنن الکبری، کتاب الحيض، باب من قال يقطع الصلاة اذا كم، حدیث نمبر: 3301، تحقیق: محمد

عبد القادر عطا، مکتب دار الباز، مکة المکرمہ، 1994ء، 2/275

(3) صحیح بخاری، کتاب الصلاة، باب من قال لا يقطع الصلاة، حدیث نمبر: 493، 1/193، ایضاً، باب الصلاة على الفراش، حدیث

نمبر: 376، 1/150

نماز پڑھتے اور میں آپ ﷺ اور قبلہ کے درمیان اپنے بستر پر لیٹی ہوتی تھی۔

حضرت عائشہ رضی اللہ عنہا کے اس موقف کی تائید ایک دوسری روایت سے بھی ہوتی ہے۔

مسروق روایت کرتے ہیں کہ حضرت عائشہ رضی اللہ عنہا کے سامنے ان چیزوں کا ذکر کیا گیا جو نماز توڑ دیتی ہیں یعنی کتا، گدھا اور عورت۔ اس پر حضرت عائشہ رضی اللہ عنہا نے فرمایا: تم لوگوں نے ہمیں گدھوں اور کتوں کی طرح بنا دیا۔ حالانکہ خود نبی کریم ﷺ اس طرح نماز پڑھتے تھے کہ میں چارپائی پر آپ ﷺ اور قبلہ کے درمیان لیٹی رہتی تھیں۔ مجھے کوئی ضرورت پیش آتی اور چونکہ مجھے یہ بات پسند نہ تھی کہ آپ ﷺ کے سامنے بیٹھوں جبکہ آپ ﷺ نماز پڑھ رہے ہوں۔ جس سے آپ ﷺ کو تکلیف ہو، اس لئے میں آپ ﷺ کے پاؤں کی طرف خاموشی سے نکل جاتی۔⁽¹⁾

درج بالا طریقہ استدلال سے واضح ہوا کہ احادیث روایت کرنے میں حضرت عائشہ رضی اللہ عنہا حد درجہ احتیاط کرتیں اور حدیث کے متن کو سمجھ کر استنباط فرماتی تھیں۔ حدیث کے اصل مفہوم کو واضح کرتی تھیں۔ جیسا کہ اس حدیث سے ثابت ہوتا ہے کہ خاتون بحیثیت انسان لائق تکریم و شرف ہے اور اسے ان جانوروں کے ساتھ ملانے میں انسانی شرف پر حرف آتا ہے۔ جس کا صدور جناب رسول اللہ ﷺ سے محال ہے اس لئے آپ رضی اللہ عنہا نے اس کا سختی سے رد فرمایا۔

ب۔ منسوخ حدیث

حضرت عائشہ رضی اللہ عنہا ورود حدیث کے ساتھ ساتھ حدیث کے نسخ ہونے کو بھی دیکھتی تھیں۔ اگر حدیث منسوخ ہوتی تو حضرت عائشہ رضی اللہ عنہا "منسوخ حدیث" سے حکم مستنبط نہیں کرتی تھیں۔ بلکہ اس حدیث کے علاوہ دوسری احادیث سے استنباط کرتی تھیں۔ مثلاً: منعہ کے بارے میں کسی نے عائشہ رضی اللہ عنہا سے سوال کیا۔ ام المؤمنین نے قرآن سے استدلال کرتے ہوئے فرمایا! میرے اور تمہارے درمیان کتاب اللہ فیصل ہے اور آپ رضی اللہ عنہا نے قرآن پاک کی یہ آیت مبارکہ تلاوت فرمائی۔⁽²⁾

﴿وَالَّذِينَ هُمْ لِأُزْوَاجِهِمْ حَافِظُونَ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ﴾⁽³⁾

(1) صحیح بخاری، کتاب الصلاة، باب من قال لا یقطع الصلاة، حدیث نمبر: 1493، 1 / 193، ایضاً، باب الصلاة علی الفراش، حدیث

نمبر: 376، 1 / 150

(2) نیشاپوری، محمد بن عبد اللہ، المستدرک علی الصحیحین، کتاب التفسیر، باب تفسیر سورة المؤمنون، حدیث نمبر: 3484، دار الکتب

العلمیہ، بیروت، 1411ھ، 2 / 427

(3) سورة المؤمنون: 6-5

”اور جو اپنی شرمگاہوں کی حفاظت کرتے ہیں، مگر اپنی بیویوں سے یا (کنیزوں سے) جو ان کی ملک ہوتی ہیں کہ (ان سے) مباشرت کرنے سے انہیں ملامت نہیں۔“

آپ ﷺ نے اس کی مزید تصریح ان الفاظ میں فرمائی۔ متومہ (جس عورت سے متعہ کیا) نہ بیوی ہے اور نہ ہی باندی ہے، اس لئے متعہ جائز نہیں⁽¹⁾ اور چونکہ متعہ کا حکم جناب رسول اللہ ﷺ نے حرام قرار دیا تھا اس لئے ام المؤمنین رضی اللہ عنہا نے اس کی حرمت کا فتویٰ دیا۔ چنانچہ سیدنا علی رضی اللہ عنہ سے مروی ہے کہ فتح خیبر کے موقع پر نکاح متعہ کو حرام قرار دیا گیا۔ اسی طرح متعہ کی حرمت کے بارے میں ربیع بن سبرۃ اپنے والد سے روایت کرتے ہیں کہ متعہ کی حرمت کا حکم فتح مکہ کے موقع پر دیا گیا اور اس سے پہلے حضور اکرم ﷺ نے اس کی اجازت دی پھر اسے قیامت تک کے لئے حرام قرار دیا اس کے الفاظ یوں ہیں کہ: «إِنَّمَا حَرَّمَ مِنْ يَوْمِكُمْ هَذَا إِلَى يَوْمِ الْقِيَامَةِ»⁽²⁾ کہ آج کے بعد سے یہ قیامت تک کے لئے حرام ہے۔ اس ابدی حرمت کی بناء پر اس کو منسوخ قرار دیا گیا۔

۳- قیاس

قیاس کا لغوی معنی ایک چیز کو دوسری ہم مثل چیز پر پرکھنا ہے۔ ترازو کو مقیاس اس لئے کہا جاتا ہے کہ اس سے اشیاء کی مقدار متعین کی جاتی ہے۔

اصطلاح میں قیاس سے مراد ہے:

”حَقِيقَةُ الْقِيَاسِ تَعْدِيَةٌ حَكْمِ الْأَصْلِ إِلَى الْفَرْعِ لِعَلَّةٍ مُشْتَرَكَةٍ“⁽³⁾

”مشتراک علت کی وجہ سے اصل کے حکم کا فرع پر لگانا قیاس کہلاتا ہے۔“

چنانچہ اس تعریف کی رو سے مقیس اور مقیس علیہ کے مابین ایک ایسی علت مشترک ہونی چاہئے جو دونوں میں یکساں طور پر پائی جاتی ہو۔

حضرت عائشہ رضی اللہ عنہا کا تیسرا اصول استنباط قیاس ہے اگر کسی مسئلے کا حل قرآن پاک اور سنت مطہرہ (صلی اللہ علیہ وسلم) میں نہ ملے تو پھر آپ ﷺ قیاس سے کام لیتی تھیں۔ مثلاً:

عن هشام بن عروة قال: دخلت جارية على عائشة وفي رجلها جلاجل في

الخلخال، فقالت عائشة: «أخرجوا عني مفرقة الملائكة»⁽⁴⁾

- (1) حاکم، المستدرک، حدیث نمبر: 3193، 2/334 اور حدیث نمبر: 3484، 2/427
- (2) ابن حبان، محمد، صحیح ابن حبان، کتاب النکاح، باب نکاح النسخ، ذکر البیان بأن النسخ حرّم الفسخ حریم الأبد، حدیث نمبر: ۴۱۵۰، محقق: شعيب الأرناؤوط، مؤسسة الرسالة، بیروت، طبع: دوم، ۱۴۱۴ھ، ۹/457
- (3) شاہ ولی اللہ، احمد بن عبد الرحیم، حجة الله البالغة، باب الفرق بین المصالح والأشراک، دار الکتب الحدیثیہ، القاہرہ، 1/275
- (4) صنعانی، ابو بکر، عبد الرزاق بن ہمام، مصنف عبد الرزاق، کتاب أہل الکتابین، باب الہدیۃ، حدیث نمبر: 19699، المکتبہ الاسلامی - بیروت، طبع: دوم، ۱۴۰۳ھ، 10/459

”ہشام بن عروہ روایت کرتے ہیں کہ ایک لڑکی حضرت عائشہ رضی اللہ عنہا کے پاس آئی اور اس کے پاؤں میں پازیب تھی۔ حضرت عائشہ رضی اللہ عنہا نے فرمایا! اس لڑکی کو یہاں سے لے جاؤ کیونکہ اس سے رحمت کے فرشتے چلے جاتے ہیں۔“

آپ رضی اللہ عنہا نے قیاس کیا کہ پازیب گھنٹی کی طرح بجتی ہے۔ اس لئے پازیب کا حکم بھی گھنٹی کے حکم جیسا ہے اور گھنٹی کی آواز کے بارے میں آپ ﷺ نے فرمایا! جہاں گھنٹی کی آواز ہو یا کتا ہو وہاں رحمت کے فرشتے نہیں آتے۔⁽¹⁾

اس روایت سے ثابت ہوتا ہے کہ پازیب کی آواز گھنٹی کی آواز کی سی ہے گھنٹی کا جو حکم ہے وہی پازیب کا حکم ہے۔ لہذا اس کا پہننا بھی جائز نہیں ہے۔

قیاس کی ایک دوسری مثال سیدۃ عائشہ رضی اللہ عنہا سے مروی ہے۔ کوئے کا کھانا حرام ہے حضرت عائشہ رضی اللہ عنہا کا موقف اس سلسلے میں قیاس پر مبنی ہے چنانچہ مسند بزار میں آپ رضی اللہ عنہا سے مروی ہے کہ :

عن هشام بن عروہ، عن أبيه، عن عائشة رضي الله عنها أنها قالت: «إني لأعجب ممن يأكل الغراب وقد أذن النبي ﷺ للمحرم في قتله ومما فاسقا والله ما هو من الطيبات»⁽²⁾

”ہشام بن عروہ اپنے والد سے روایت کرتے ہیں کہ وہ سیدۃ عائشہ صدیقہ رضی اللہ عنہا سے روایت کرتے ہیں، کہ آپ رضی اللہ عنہا نے فرمایا! مجھے ان لوگوں پر تعجب ہے جو کوئے کا گوشت تناول کرتے ہیں۔ حالانکہ جناب رسول اللہ ﷺ نے حالت احرام میں اس کے قتل کی اجازت مرحمت فرمائی اور اس پر فاسق کا اطلاق فرمایا۔ اللہ کی قسم یہ پاکیزہ اشیاء میں سے نہیں ہے۔“

اس روایت کے الفاظ پر معمولی غور و فکر سے آپ رضی اللہ عنہا کا موقف واضح ہوتا ہے کہ کوئے کا گوشت کھانا حرام ہے اور اس کی دلیل وہ روایت ہے جس میں کوئے کو فاسق کہا گیا ہے۔ چنانچہ قیاس کا تقاضا یہ ہے کہ فاسق ناپاک ہوتا ہے اور اس حدیث مبارکہ میں کوئے کے علاوہ باقی جن فواسق کا ذکر کیا گیا ہے، وہ سارے ماکولات میں سے حرام پر مبنی ہے۔ اس لئے سیدۃ عائشہ رضی اللہ عنہا نے ان اشیاء پر قیاس کرتے ہوئے کوئے پر بھی حرمت کا حکم لگایا جبکہ وجہ حرمت یا علت مشترکہ کی وضاحت اس طرح کی ہے کہ یہ طیبات میں سے نہیں ہے۔ اس صورت میں علت اس کی ناپاکی ہے، جس کی طرف ”فسق“ کے لفظ سے اشارہ کیا گیا ہے کیونکہ حرمت کی بنیاد ناپاکی ہے۔

۴- استحسان

استحسان لغت میں مصدر ہے جس کے معنی کسی شے کو اچھا جاننا اور اچھا بتانا کے ہیں۔ اسلام دین فطرت ہے

(1) صحیح مسلم، کتاب اللباس والزینۃ، باب کراہۃ الکلب والجُرَس فی السفر، حدیث نمبر: 2113، 3/1672

(1) بزار، احمد بن عمرو، المسند البزار، مکتبۃ العلوم والحکم، المدینۃ المنورۃ، 2009ء، 18/263

اور آسانی کا تقاضا کرتا ہے۔ جیسا کہ ارشاد باری تعالیٰ ہے:

﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾⁽¹⁾
 ”اللہ نے دین میں تمہارے اوپر کوئی تنگی نہیں رکھی ہے۔“

ایک دوسری جگہ ارشاد فرمایا:

﴿وَأْمُرْ قَوْمَكَ يَأْخُذُوا بِأَحْسَنِهَا﴾⁽²⁾
 ”اپنی قوم کو حکم دیجئے کہ وہ بہترین باتوں کو اختیار کریں۔“
 نبی کریم ﷺ نے فرمایا:

«يَسِّرُوا وَلَا تُعَسِّرُوا وَبَسِّرُوا وَلَا تُنْفِرُوا»⁽³⁾
 ”دین میں آسانی مہیا کرو اور سختی نہ کرو، خوشخبری سناؤ، متفرب نہ کرو۔“

امام شوکانی رحمۃ اللہ علیہ نے استحسان کی اصطلاحی تعریف ان الفاظ میں کی ہے:
 ”إِنَّ الْإِسْتِحْسَانَ الْعُدُولُ عَنْ قِيَاسٍ إِلَى قِيَاسٍ أَقْوَى“⁽⁴⁾
 ”کسی قوی تر دلیل کی بنیاد پر قیاس کو خاص کرنے کا نام استحسان ہے۔“

حاصل بحث یہ ہے کہ مصلحت کے تحت قیاس جلی کو ترک کرنا اور ایسا حکم اختیار کرنا جو لوگوں کے مفاد میں ہو کیونکہ عملی زندگی میں بعض اوقات ایسی صورت حال پیش آتی ہے۔ جس میں قیاس جلی پر عمل مصالح عامہ کے منافی ہوتا ہے، ایسے مخصوص حالات میں قیاس خفی جو زیادہ قوی ہوتا ہے اس پر عمل کرنے کا فتویٰ دیا جاتا ہے۔
 حضرت عائشہ رضی اللہ عنہا کا چوتھا اصول استنباط استحسان ہے۔

مثلاً: آنحضرت ﷺ کے زمانہ میں عموماً عورتیں مسجدوں میں آتی تھیں اور باجماعت نماز پڑھتیں تھیں۔ مردوں کے بعد بچوں کی اور ان کے پیچھے عورتوں کی صفیں ہوتیں۔ آپ ﷺ نے عام حکم دیا تھا کہ لوگو! عورتوں کو مسجدوں میں آنے سے نہ روکو۔ فرمان رسول ﷺ کے الفاظ درج ذیل ہیں:
 «لَا تَمْنَعُوا إِمَاءَ اللَّهِ مَسَاجِدَ اللَّهِ»⁽⁵⁾
 ”خدا کی لونڈیوں کو خدا کی مسجد سے روکا نہ کرو۔“

عہد نبوت کے بعد مختلف قوموں کے میل جول تمدن کی وسعت اور دولت کی فراوانی کے سبب سے

(1) سورۃ الحج: 78

(2) سورۃ الاعراف: 145

(3) صحیح بخاری، کتاب العلم، باب ما کان النبی یتخولہم بالموعظۃ، حدیث نمبر: 69، 1/38

(4) شوکانی، ارشاد الفحول إلی تحقیق الحق من علم الأصول، 2/182

(5) صحیح بخاری، کتاب الجمعۃ، باب بل علی من لم یشہد الجمعۃ غسل من النساء والصبيان وغيرہم، حدیث نمبر: 858، 1/304

عورتوں میں زیب و زینت اور رنگینی آچلی تھی۔ یہ دیکھ کر حضرت عائشہ رضی اللہ عنہا نے فرمایا! اگر آج آنحضرت ﷺ زندہ ہوتے تو عورتوں کو مسجدوں میں آنے سے روک دیتے، خاص الفاظ یہ ہیں:

عن عمرة عن عائشة رضي الله عنها قالت: «لو أدرك رسول الله ﷺ ما أحدث النساء لمنعهن المساجد، كما منعت نساء بني إسرائيل»⁽¹⁾

”حضرت عمرہ حضرت عائشہ رضی اللہ عنہا سے روایت کرتی ہیں کہ انھوں نے فرمایا عورتوں نے جو نئی باتیں پیدا کی ہیں اگر آنحضرت ﷺ اس زمانے میں ہوتے اور دیکھتے تو جس طرح یہود کی عورتیں مسجد میں آنے سے روکی گئی ہیں یہ بھی روک دی جاتیں۔“

استحسان سے متعلق حضرت عائشہ رضی اللہ عنہا کے اجتہادات میں سے ایک اور مثال خواتین کے اپنے چہرے یا جسم سے بال اکھیرنے کے جواز کا مسئلہ ہے، کیونکہ سر کے بال عموماً خواتین میں زیب و زینت کی علامت سمجھے جاتے ہیں جن کے ذریعے خواتین اپنے شوہروں کے لئے سامان زینت فراہم کرتی ہیں۔ اگر بال گرنے لگ جائیں یا حد سے بڑھ جائیں تو اس کو خوبصورت بنانے کے لئے مختلف النوع قسم کے حربے آزمائے جاتے ہیں۔ عہد رسالت ﷺ میں خواتین بالوں کو گھنا کرنے کے لئے گوند کے ذریعے اور بالوں کے ساتھ بال جوڑا کرتیں تھیں تاکہ لمبے اور گھنے نظر آئیں۔ چنانچہ جناب رسول اللہ ﷺ سے جب اس بارے میں استفسار کیا گیا تو آپ ﷺ نے فرمایا:

”حَدَّثَنَا يَحْيَى بْنُ إِسْحَاقَ، أَخْبَرَنَا ابْنُ هَبِيبَةَ، عَنْ أَبِي الْأَسْوَدِ، عَنْ عِكْرِمَةَ، عَنْ ابْنِ عَبَّاسٍ: أَنَّ رَسُولَ اللَّهِ ﷺ «لَعَنَ الْوَاصِلَةَ وَالْمَوْضُولَةَ، وَالْمُتَشَبِّهِينَ مِنَ الرِّجَالِ بِالنِّسَاءِ، وَالْمُتَشَبِّهَاتِ مِنَ النِّسَاءِ بِالرِّجَالِ»⁽²⁾

”حضرت عکرمہ سیدنا عبد اللہ بن عباس رضی اللہ عنہما سے روایت کرتے ہیں کہ جناب رسول اللہ ﷺ نے بالوں کو جوڑنے والی اور جڑوانے والی پر لعنت فرمائی اور مردوں میں سے خواتین کے ساتھ مشابہت اختیار کرنے والے اور خواتین میں سے مردوں کے ساتھ مشابہت اختیار کرنے والوں پر لعنت کرتے تھے۔“

اس روایت کو مد نظر رکھ کر اگر دیکھا جائے تو وہ خواتین جو زیب و زینت کے لئے اپنے چہرے کے زائد بال داڑھی یا مونچھوں کو اکھیرتی ہیں۔ اس کا حکم بھی محل نظر بن جاتا ہے کہ یہ بھی حرام ہونا چاہیے۔ لیکن حضرت عائشہ صدیقہ رضی اللہ عنہا کی رائے اس کے جواز کی ہے، جو بظاہر حدیث کے ساتھ متعارض رائے نظر آتی ہے، جیسا کہ ان سے مروی ہے:

عَنْ مَعْمَرٍ، وَالثَّوْرِيِّ، عَنْ أَبِي إِسْحَاقَ، عَنْ امْرَأَةِ ابْنِ أَبِي الصَّخْرِ، أَنَّهَا كَانَتْ

(1) ایضاً، کتاب صفۃ الصلاة، باب انتظار الناس قیام الامام العالم، حدیث نمبر: 1، 831/296

(2) مسند، امام احمد بن حنبل، حدیث نمبر: 2262، 4/123

عِنْدَ عَائِشَةَ فَسَأَلَتْهَا امْرَأَةً؟ فَقَالَتْ: يَا أُمَّ الْمُؤْمِنِينَ، إِنَّ فِي وَجْهِ شَعْرَاتٍ أَفْأَنُتِفِهِنَّ أَتَزَيِّنُ بِذَلِكَ لِزَوْجِي؟ فَقَالَتْ عَائِشَةُ: «أَمِيطِي عَنْكَ الْأَذَى، وَتَصْنَعِي لِزَوْجِكَ كَمَا تَصْنَعِينَ لِلزَّيَارَةِ، وَإِذَا أَمَرَكَ فَلْتَطِيعِيهِ»⁽¹⁾

حضرت عائشہ رضی اللہ عنہا سے ابن ابی لصر کی بیوی روایت کرتی ہے وہ کہتی ہے! میں حضرت عائشہ رضی اللہ عنہا کے پاس موجود تھی۔ ایک خاتون نے آپ کی خدمت میں عرض کیا! اے ام المؤمنین: میرے چہرے پر بال ہیں کیا اپنے خاوند کے لئے خوبصورتی اختیار کرنے کے واسطے میں انہیں اکھیڑ سکتی ہوں؟ اس کے جواب میں سیدۃ عائشہ رضی اللہ عنہا نے فرمایا! اپنے آپ سے تکلیف کو دور کیجئے، اور اپنے شوہروں کے لئے یوں بناؤ سنگھار اختیار کیا کریں۔ جیسا کہ تم کہیں جانے کے لئے خود کو تیار کرتی ہو اور جب تمہارا شوہر تمہیں کسی کام کا حکم دے تو اس کی فرمان برداری کیجئے۔“

اس روایت میں ظاہر قیاس کے تقاضوں سے عدول کیا ہے، اور ایک ایسی خفی وجہ کو جواز کے لئے بطور استدلال پیش فرمایا ہے۔ جس کی طرف بادی النظر میں انسانی ذہن نہیں جاتا۔ حقیقت میں آپؐ نے ایذا کا دفعیہ کیا ہے۔ چنانچہ استحسان کے طور پر اس کے جائز ہونے کا فتویٰ دیا جاتا ہے تاکہ شوہر اپنی بیویوں سے بدظن نہ ہو اور اس وجہ سے طلاق یا کسی فتنے میں پڑنے کے راستے مسدود ہو جائیں۔

۵- استصحاب

گذشتہ زمانہ میں کسی امر کے ثابت ہونے کی وجہ سے موجودہ یا آئندہ میں بھی اس کو موجود ہی مانا جائے تو اس کو اصطلاح میں استصحاب کہتے ہیں۔ استصحاب کی اصطلاحی تعریف درج ذیل ہے۔

"إنه استدامة إثبات ما كان ثابتاً، أو نفي ما كان منفيّاً حتى يقوم دليل على تغيير الحالة"⁽²⁾

یہ کسی ثابت امر کو ثابت رکھنا ہے یا کسی ممنوع کام کو ممنوع رکھنا ہے یہاں تک کہ اس کے خلاف کوئی دلیل آجائے، جس سے یہ ثابت ہو جائے کہ یہ ثابت کام ممنوع ہے یا یہ ممنوع کام اب جائز قرار دیا گیا ہے۔ چنانچہ کوئی بھی حکم بغیر نص کے ثابت نہیں ہوتا اور نص کے آنے تک وہ سابقہ حکم برقرار رہے گا۔ استصحاب سے متعلق سیدۃ عائشہ رضی اللہ عنہا کے اجتہادات میں بھی راہنمائی ملتی ہے اور انہوں نے اس کو بطور مصدر اپنے بعض فتاویٰ میں اختیار کیا ہے چنانچہ حضرت عائشہ رضی اللہ عنہا کسی عمل کے واجب ہونے کے لئے اس کے حکم اصلی کو دیکھتی تھیں پس اگر کسی حکم کا منسوخ ہونا ثابت نہ ہو تو پہلے والے حکم کو بحال رکھتی تھیں۔ جیسا کہ ایک عورت نے حضرت عائشہ رضی اللہ عنہا سے "پنیر" کھانے کے بارے میں سوال کیا؟ حضرت عائشہ

(1) المصنف عبد الرزاق، 3/ 146

(2) نملة، عبد اکرم، المذہب فی اصول الفقہ المقارن، مکتبۃ الرشد، 1999ء، 3/ 959

رضی اللہ عنہا نے فرمایا! اگر آپ اس سے نہیں کھانا چاہتی تو پھر مجھے دے دیجیے ہم کھالیں گے۔⁽¹⁾ حضرت عائشہ رضی اللہ عنہا کی دلیل قرآن پاک کی یہ آیت مبارکہ ہے:

﴿قُلْ لَا أَجِدُ فِي مَا أُوحِيَ إِلَيَّ مُحَرَّمًا عَلَى طَاعِمٍ يَطْعُمُهُ إِلَّا أَنْ يَكُونَ مِمَّنْهُ أَوْ

دَمًا مَسْفُوحًا أَوْ لَحْمَ خَنزِيرٍ فَإِنَّهُ رِجْسٌ أَوْ فِسْقًا أُهْلًا لِّعَذْرِ اللَّهِ بِهِ فَمَنْ

اضْطُرَّ غَيْرَ بَاغٍ وَلَا عَادٍ فَإِنَّ رَبَّكَ غَفُورٌ رَحِيمٌ﴾⁽²⁾

”اے محمد ﷺ! ان سے کہو کہ جو وحی میرے پاس آئی ہے اس میں تو میں کوئی چیز ایسی نہیں پاتا،

جو کسی کھانے والے پر حرام ہو۔ الا یہ کہ وہ مردار ہو، یا بہایا ہوا خون ہو، یا سور کا گوشت ہو کہ وہ

ناپاک ہے، یا فسق ہو کہ اللہ کے سوا کسی اور کے نام پر ذبح کیا گیا ہو۔ پھر جو شخص مجبوری کی حالت

میں کوئی چیز ان میں سے کھالے بغیر اس کے کہ وہ نافرمانی کا ارادہ رکھتا ہو اور بغیر اس کے کہ وہ حد

ضرورت سے تجاوز کرے۔“

کیونکہ قرآن کریم اور سنت رسول اللہ ﷺ سے پتہ کھانے کی ممانعت سے متعلق کوئی نص ثابت نہیں اس لئے اس کے عدم جواز کی صورت نہیں بنتی، جبکہ اشیاء میں اصل اباحت ہے جب تک کہ اس کی حرمت کی دلیل شارع کی طرف سے پایہ ثبوت تک نہ پہنچے۔

اس حوالے سے ایک مسئلہ زیورات کے جواز و عدم جواز سے متعلق ہے، جس کے بارے میں دو آراء پائی جاتی ہیں۔ سیدہ عائشہ رضی اللہ عنہا خواتین کے لئے زیورات کے مطلق استعمال کے جواز کی قائل تھیں اور یہی مسلک جمہور فقہاء کا بھی ہے۔ چنانچہ حضرت عائشہ رضی اللہ عنہا اسے زینت اور بناؤ سنگھار کے طور پر دیکھتی ہیں جو خواتین کی فطری ضرورت کے علاوہ سماجی تقاضا بھی ہے تاکہ وہ خود کو اپنے شوہروں کے سامنے زیب و زینت کے ساتھ پیش کر سکیں۔

اس حوالے سے حضرت عائشہ رضی اللہ عنہا کے بارے میں مروی ہے کہ آپ رضی اللہ عنہا اپنی بھتیجیوں کو سونے اور موتیوں سے بنے زیورات پہنایا کرتی تھیں۔⁽³⁾ چنانچہ یہ حکم بھی کسی چیز کو اپنی اصل پہ برقرار رکھنا ہے جب کہ اشیاء میں اصل اباحت ہے۔ خواتین کے لئے اس میں کوئی ممانعت یا قید نہیں جبکہ مردوں کے لئے اسے منع کیا گیا ہے۔

۶- عرف:

شریعت اسلامیہ میں زمانے اور مکلف کے احوال کی رعایت کا اہتمام بھی موجود ہے کیونکہ یہ شریعت ایک

(1) بیہقی، احمد بن الحسین بن علی، السنن البیہقی الکبری، حدیث نمبر: 19472، مکتبہ دار الباز، مکہ المکرمہ، 1414ھ، 6/10

(2) سورة الانعام: 145

(3) المصنف عبد الرزاق، کتاب الزکاة، باب التبر والخلی، حدیث نمبر: 4/7052، 83

عملی شریعت ہے۔ جس کا تعلق انسان کی دنیاوی اور آخروی فلاح کے ساتھ ہیں۔ اس لئے احکام شرع میں عرف کا اعتبار بھی چند شرائط کو ملحوظ نظر رکھ کر کیا گیا ہے۔ اس لئے بعض احکام مرور زمانہ کی وجہ سے متغیر ہوتے رہتے ہیں۔ عرف کی تعریف یوں کی جاتی ہے کہ "جس امر کے لوگ عادی ہو جائیں اور باہمی تعامل ہو جائے اور باہمی تعامل میں ایک ہی طرز عمل اختیار کریں اسے عرف کہتے ہیں"۔ عرف کی حجیت کے متعلق ارشاد باری تعالیٰ ہے کہ: ﴿تَتَّخِذِ الْعَمَلُ وَأَمْرٌ بِالْعُزْفِ﴾⁽¹⁾ عفو سے کام لیجئے اور عرف کے مطابق حکم دیجئے۔

امام الشاطبی رحمہ اللہ عرف پر تفصیلی بحث کرتے ہوئے لکھتے ہیں:

"العوائد أيضا ضربان بالنسبة إلى وقوعها في الوجود: أحدهما: العوائد العامة التي لا تختلف بحسب الأعصار والأمصار والأحوال، كالأكل والشرب والفرج والحزن، والنوم واليقظة، والميل إلى الملاثم والنفور عن المنافر، وتناول الطيبات والمستلذات واجتناب المؤلمات والخبائث، وما أشبه ذلك"⁽²⁾

"عادات وجود میں آنے کے اعتبار سے دو قسم کی ہیں۔ ایک ان میں سے وہ تمام عادتیں جو کسی زمانہ اور کسی مقام میں بدلتی نہیں ہیں۔ جیسے کھانا، پینا، غم، خوشی، سونا، جاگنا، پسندیدہ چیزوں کی طرف رغبت، نفرت کرنے والی چیزوں سے نفرت، پاکیزہ اور لذیذ چیزوں کا استعمال ضرر رساں اور گندی چیزوں سے پرہیز اور جو چیزیں ان کے مشابہ ہیں وہ سب کلی عادت میں شمار ہوں گی۔"

فقہاء نے مقررہ حدود و قیود کے مطابق عادت کو نہایت اونچا مقام دیا ہے۔ اس کی وجہ سے حالات و مقامات کے لحاظ سے احکام میں تبدیلی کی جاتی ہے⁽³⁾، البتہ وہ عادتیں جو شریعت کے احکام سے متصادم ہوں ان کا اعتبار نہیں کیا جاتا۔

حضرت عائشہ رضی اللہ عنہا کا چھٹا اصول استنباط عرف ہے۔ عرف کی مثال "سن ایاس"⁽⁴⁾ کے بارے میں حضرت عائشہ رضی اللہ عنہا کی رائے ہے۔ سن ایاس اور بلوغت کی عمر تک پہنچنے کی علامت حیض ہی ہے۔ اس لحاظ سے یہ ایک اہم پہلو ہے، جس پر بہت سارے احکام مبنی ہوتے ہیں۔ چنانچہ سن ایاس سے متعلق حضرت عائشہ رضی اللہ عنہا سے مروی ہے:

(1) سورة الاعراف: 199

(2) شاطبی، ابراہیم بن موسیٰ، الموافقات، محقق: ابو عبیدہ مشہور بن حسن آل سلمان، دار ابن عفان، طبع: اول، 1997ء، 241/2

(3) امینی، محمد تقی، فقہ اسلامی کا تاریخی پس منظر، قدیمی کتب خانہ آرام باغ، کراچی، 1991ء، 308

(4) سن ایاس سے مراد خاتون کی وہ عمر جس میں حیض کا آنا بند ہو جاتا ہے۔ الموسوعہ الفقہیہ الکویت، وزارة الأوقاف والشؤون الإسلامية - الکویت، طبع: دوم، دار السلاسل - الکویت، ۱۵/۲

وَقَالَتْ عَائِشَةُ: «قَالَ امْرَأَةٌ تُجَاوِزُ الْخُمْسِينَ فَتَحِيضُ إِلَّا أَنْ تَكُونَ فُرْشِيَّةً»⁽¹⁾
 حضرت عائشہ رضی اللہ عنہا نے فرمایا: ”عورتوں میں سن ایاس عموماً پچاس برس کی عمر میں ہوتا ہے سوائے
 قریشی عورت کے۔“

اسی طرح بالغ ہونے کے بارے میں فرمایا کہ جب لڑکی نو سال کی ہو جائے تو وہ عورت ہے یا یہ کہ جب لڑکی
 کے ایام مخصوصہ کا آغاز ہو جائے تو وہ خاتون ہے۔ درج بالا آراء سے یہ بات مترشح ہوتی ہے کہ بلوغت اور سن ایاس
 کے بارے میں حضرت عائشہ رضی اللہ عنہا نے عادت کا اعتبار کیا ہے۔ اور عادت کا اعتبار کر کے اسی بنیاد پر فتویٰ دیا گیا ہے۔
 جبکہ سن ایاس میں قریشی عورت کو استثناء عادت کے مختلف ہونے کی بناء پر دیا گیا ہے۔ شریعت اسلامیہ نے معیار
 تکلیف چونکہ بلوغت کو بنایا ہے۔ جب کہ بلوغت کے آثار کے ظاہر ہونے پر آب و ہوا، غذا اور دیگر خارجی و داخلی
 عوامل اثر انداز ہوتے ہیں۔ یہی وجہ ہے کہ ”بلوغت کے آثار“ مختلف خطوں میں مختلف عمر میں ظاہر ہوتے ہیں، اس
 لئے شریعت نے اس کے لئے ایک خاص مدت یا عمر متعین نہیں کی، بلکہ اسے احوال و عادات پر مبنی قرار دیا ہے۔ سیدۃ
 عائشہ رضی اللہ عنہا کا مذکورہ موقف اسی اصول پر مبنی ہے۔

اسی طرح عرف و عادت کا اعتبار حمل کے اکثر مدت کے بارے میں بھی ہیں۔ کیونکہ حمل کی کم سے کم
 مدت پر توفیقہاں کرام کا اتفاق ہے کہ وہ چھ ماہ ہے۔ جس کا ثبوت قرآن کریم کی اس آیت سے ہوتا ہے کہ:

﴿وَوَصَّيْنَا الْإِنْسَانَ بِوَالِدَيْهِ إِحْسَانًا حَمَلَتْهُ أُمُّهُ كُرْهًا وَوَضَعَتْهُ كُرْهًا وَحَمْلُهُ وَفِصْلُهُ
 ثَلَاثُونَ شَهْرًا﴾⁽²⁾

”اور ہم نے تاکید حکم دیا انسان کو اس کے والدین کے متعلق نیکی کرنے کا، اٹھایا ہے اس کو اس کی ماں
 نے تکلیف اٹھا کر، اور جنم ہے اس کو تکلیف سے، اور اس کا حمل اور دودھ چھڑانا تیس ماہ تک ہے۔“

اس آیت کریمہ میں حمل اور دودھ پلانے کی مکمل مدت ڈھائی سال کی بیان کی گئی ہے۔ جبکہ رضاعت
 سے متعلق ایک اور آیت کریمہ میں اللہ سبحانہ و تعالیٰ کا ارشاد مبارک ہے کہ:

﴿وَالْوَالِدَتُ يُرْضَعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُنِيْمَ الرِّضَاعَةَ وَعَلَى
 الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ﴾⁽³⁾

”اور مائیں یعنی بچے والی عورتیں اپنے بچوں کو کامل دو سال تک دودھ پلائیں۔ یہ اس شخص کے لیے
 ہے جو دودھ پلانے کی مدت کو پورا کرنا چاہتا ہے۔ اور والد کے ذمہ ہے۔ ان کا کھانا اور لباس دستور

(1) اندلسی، سلیمان بن خلف بن سعد بن ایوب، المنقح شرح الموطا، باب المستاضة مطبعة السعادة، طبع: اول 1332ھ،

(2) سورة الاحقاف: 15

(3) سورة البقرة: 233

کے مطابق۔ چنانچہ ان دو آیات مبارکہ سے یہ بات واضح ہو جاتی ہے کہ دودھ پلانے کی مدت دو سال ہے جبکہ حمل کی کم سے کم مدت چھ ماہ ہے۔“

اس کے برعکس حمل کی اکثر مدت کیا ہے اس بارے میں فقہائے کرام کا اختلاف ہے۔ سیدہ عائشہ رضی اللہ عنہا کی اس بارے میں رائے یہ ہے کہ اس کی اکثر مدت دو سال ہے اور حمل دو سال تک ماہ کے پیٹ میں رہ سکتا ہے۔ چنانچہ آپ رضی اللہ عنہا سے مروی ہے:

جميلة بنت سعد عن عائشة قالت: «ما تزيد المرأة في الحمل على سنتين»
(1)

”جمیلہ بنت سعد حضرت عائشہ صدیقہ رضی اللہ عنہا سے روایت کرتی ہے کہ ام المؤمنین نے فرمایا: ”کسی خاتون کا حمل دو سال سے زائد عرصہ پر محیط کبھی نہیں ہوا۔“

اس مسئلے میں حضرت عائشہ رضی اللہ عنہا نے استدلال عرف و عادت سے فرمایا ہے۔ عموماً حاملہ خواتین کو دیکھا گیا ہے کہ حمل کبھی دو سال سے زائد مدت تک پیٹ میں نہیں رہتا۔ چنانچہ حضرت عائشہ رضی اللہ عنہا کی اس رائے کو بنیاد بنا کر فتویٰ دیا گیا کہ حمل کی زیادہ سے زیادہ مدت دو سال ہی ہے اس پر بہت سارے احکام مرتب ہوتے ہیں اور عموماً فقہائے کرام نے ام المؤمنین حضرت عائشہ رضی اللہ عنہا کے قول کو اختیار کیا ہے۔

خلاصہ کلام:

اصول استنباط سے مراد وہ اصول ہیں جن سے مسائل کے حل کے لئے دلیل پیش کی جاتی ہے۔ اصول استنباط روزمرہ کی زندگی کے مسائل کو حل کرنے میں معاون و مددگار ہوتے ہیں۔ اسلامی علوم کی ابتداء دور رسالت میں ہوئی اور ان علوم کی نشو و نما دور صحابہ کرام رضی اللہ عنہم، تابعین اور تبع تابعین میں ہوئی۔ دور صحابہ میں خواتین کی سرخیل ام المؤمنین حضرت عائشہ رضی اللہ عنہا عظیم عالمہ، مفسرہ، محدثہ، فقیہہ تھیں۔ آپ رضی اللہ عنہا کی علمی خدمات کا دائرہ بہت وسیع ہے۔ ام المؤمنین حضرت عائشہ رضی اللہ عنہا نے علوم دینیہ کی تعلیم و تبلیغ کا کام نصف صدی تک کیا۔ حضرت عائشہ رضی اللہ عنہا علوم القرآن، علوم الحدیث، روایت و درایت، فرائض، حلال و حرام، فقہ، شاعری، طب، نسب دانی میں خصوصی مہارت رکھتی تھیں۔ آپ رضی اللہ عنہا کا شمار مکثرین فتاویٰ میں ہوتا ہے۔ حضرت عائشہ رضی اللہ عنہا سے ایک چوتھائی شریعت کا منقول ہے۔ اللہ تعالیٰ نے حضرت عائشہ رضی اللہ عنہا کو اعلیٰ خاندانی اوصاف کے ساتھ ساتھ بے مثال حافظہ، ذہانت، فصاحت بلاغت سے نوازا تھا۔ تعلیم و تربیت کے فروغ کا شوق و ذوق اور خلوص ہی تھا جس کی وجہ سے آپ کے شاگردوں کی تعداد سینکڑوں میں ہے۔ آپ رضی اللہ عنہا علم و حکمت کا روشن چراغ تھیں، جس سے استفادہ ہر

(1) السنن الکبری، بیہقی، کتاب العدد، باب ما جاء في اكثر الحمل، حدیث نمبر: 15330، 7/443

طالب علم اپنے ظرف کے مطابق کرتا تھا۔ حضرت عائشہ رضی اللہ عنہا کو یہ اعزاز حاصل ہے کہ سات مکثرین فتاویٰ صحابہ کرام رضوان اللہ علیہم اجمعین میں آپ رضی اللہ عنہا بھی شامل ہیں، جبکہ صحابیات اور امہات المؤمنین میں سے صرف ام المؤمنین حضرت عائشہ رضی اللہ عنہا کو یہ شرف حاصل ہے کہ آپ رضی اللہ عنہا مکثرین فتاویٰ میں سے ہیں۔ مسائل کے استنباط کے لئے سب سے پہلے قرآن کریم پھر سنت رسول اللہ صلی اللہ علیہ وسلم کی طرف رجوع فرماتی تھیں۔ اس کے علاوہ آپ کے اصول استنباط میں قیاس، استحسان، استصحاب اور عرف شامل ہیں۔ آپ رضی اللہ عنہا سے عوام خواص مسائل پوچھتے تھے۔ حضرت عائشہ رضی اللہ عنہا تمام انسانیت کے لئے اور بالخصوص خواتین کے لئے قابل تقلید اور قابل فخر مثال ہیں۔

سفارشات :

مقالہ ہذا کی روشنی میں سفارش کی جاتی ہے کہ فقہی مسائل اور فروع پر عصر حاضر میں زیادہ ارتکاز کیا جاتا ہے جبکہ اصول کو نظر انداز کیا جاتا ہے چنانچہ اس بات کی ضرورت ہے کہ اصول پر توجہ دی جائے اور اس کی روشنی میں فروع کا مطالعہ کیا جائے کیونکہ اصول کے ذریعے ہی فروع کو مربوط و منظم کیا جاسکتا ہے۔ متقدمین فقہیہ صحابیات، تابعیات اور ان کے بعد گزرنے والی فقہیات کے کام کو مربوط انداز سے سامنے لایا جائے اور فقہیات صحابیات کے اصول استنباط کا مطالعہ کیا جائے۔